

**Нобатгулы РЕЖЕБОВ**

# **ДӨВЛЕТЛИ ДӨВРАН ГЕЛДИ...**

*/Айдым-сазлы лирики томаша/*

**Ашгабат-2009 й.**

## ДӨВЛЕТЛИ ДӨВРАН ГЕЛДИ...

/Айдым-сазлы лирики томаша/

### *Гахрыманлары:*

1. Гумман - - аспирант, математик,
2. Гөвхер - - геология институтының кичи ылмы ишгәри,
3. Дилбер - - артист гыз,
4. Ожар - - менежер,
5. Бабыр ага - - гожа, көрпе Бабыр,
6. Гаржан ага - - гожа,
7. Эсенаман - - хеким, жахыл Эсенаман,
8. Бегназар ага - - биолог, Хазар горагханасының ишгәри, 62 яшында,
9. Селби эже - - аялы,
10. Хажат эже - - химик алым,
11. Гүлрух - - геология институтының улы ылмы ишгәри,
12. Сәхет - - онуң адамсы, небитчи,
13. Жоннук Жалай - - дынч алян йигит,
14. Жүмәгүл - - аялы.

Вака бизиң гүнлеримизде хем 1940-нжы йылда болуп гечйәр.

## БИРИНЖИ ПЕРДЕ

### БИРИНЖИ ГӨРНҮШ

*Перде гөчгүнли овадан саз билен ачылар. Дүрли ышыклар, ак түссе билен Авазаның, Хазарың гөзеллиги гөркезилip, яш гахрыманлар «Аваза» айдымыны ерине етирйәр. Айдым, танс, шатлык, шовхун асманга галяр.*

Аваза... Аваза...  
Сөйгиги ялы овадан,  
Жадылы сен ышк ялы!  
Аваза... Аваза...  
Ак булут дей биналаң,  
Ловурдаяр көшк ялы! Аваза... Аваза...

Умман гойнуң учмахдыр,  
Гөвүн учжак-учжакдыр!  
Аваза... Аваза...  
Бу дүнийәниң манысы –  
Бейик багтың гучмакдыр! Аваза... Аваза...

Ганма ёкдур мәхриңден,  
Багтымызың шәхри сен!  
Аваза... Аваза...  
Гелҗегимиз дей овадан,  
Дүнийәң ачык шәхди сен! Аваза... Аваза...

Чыксаң сейли-сейрана,  
Йүрек гелйәр хейжана,  
Аваза... Аваза...  
Дүнийәң жаханкешделери  
Галяр саңа хайрана! Аваза... Аваза...

Дияр-жигер, а сен жан,  
Гөрән саңа бендиван,  
Аваза... Аваза...  
Жахана мешхур болмуш,  
Сениң адың-авазаң! Аваза... Аваза...

*Айдым тамамланяр, сахна долы ягтыляр. Сахнада геология ылмы институтының кашаң кабинетинде Гөвхер Аламышова хайсыдыр бир ылмы китабы конспектирлэп отыр. Гапыдан Гумман гелйэр, ол гызы сынлап, яйданыбрак янына баряр. Саламлашык. Гыз бипарх. Саз пессайлап, сес яңланып башлаяр.*

**Гумман.** Сени гөресим гелип йүрегим үзүлип баряда... Шахыр айтмышлайын, сени гөрүп дуркамам гөресим гелип өлүп барян-да...

**Гөвхер** /башыны галдырып кинаялы/. Сен гөрүп-гөрүп бирден мениң гөркүми түкедәйме!

*Гумман креслода отуряр.*

**Гумман.** Гөвхер сен аркайын ишләбер. Мен тә дидарындан ганянчам середер отырын. Дунйәде овадан гызлары чекмегиң уссады Веласкесем сени гөрсә аңк болуп, ышка дүшерди! Сени хайсы гудрат бейле сахыпжемал ярадып билдикә? /чете/ Гөрнүп дуран гөзелликлери акыл-хушуңы чашырып баря...пынхан гөзелликлери дагы нәхилекә!?

**Гөвхер.** Гумман сен гашымда отурсаң, мен ишләп билемок.

**Гумман.** Сен янымда болмасаң, мен яшап билемок.

**Гөвхер.** Гумман... *(хайныгелижси)* Гумман...

**Гумман.** Гөвхер, мен сени сөййән!

**Гөвхер.** Сен озал сөййән дийип гыгырыбам, пышырдабам, гөзлериңи яшлабам айдып гөрдүң! Хей ол өз йүрегиңе дүшмейми?

**Гумман.** Пыгамберимиз «доганы нәче көп гайталасаң, шонча-да хүммети артар» дийипдир. Гөвхер, мен хер гезек Гөвхер диенимде адың ышк болуп даханыма чабраяр. Мен хер гезек Гөвхер диенимде дурмушым, дүнийәм сүйжәп гидйәр! Сениң хумарала гөзлериңи гөренимде жүмле-жахан ялпы-яз боляр! Мен гурсагымы ярып, саңа отлы кесинди ялы йүрегими гөркезейинми?!

**Гөвхер.** Гумман, сен сөенде нәме, мен сөймесем. /Гумман агыр хашлаяр, Гөвхер гүлйәр/ Гыйв, сен агзыңдан аташ чабрадып, сакгал-муртыңы чиркизип көсе болясың!

**Гумман.** Адам багтлы чагы өзүниң багтлыдыгыны билмейәр. Сен мени сөйүп, сөййәниңи билмейән болайма?

**Гөвхер.** Сен маңа сөййән дийип, мени сөймейәниңем билмейән болайма? ... Яныма хачан гелип гидениң ядыңа дүшйәми?

**Гумман.** О гүн гелипдим... ягышлы гүн...Икижигимиз бир саяваның астында... дүнийәниң депесинде гайып-гайып учупдык...

**Гөвхер** /гүлйәр/. Шол ягышлы гүн единжи июнды... Бу гүн болса үчүнжи август! Сен ылымлар дүнийәнде гуввас болуп чүмүп йөршүңе кәте бир даш чыкып, маңа сөййәниңи текрарлаярсың! Гумман, мен саңа дүшүнемок...

**Гумман.** Сен маңа нәхили дүшинерсиң? Мениң өзүм өзүме дүшүнемок! Шол дүшнүксизликденем мен башлаян! Шол дүшнүксизликде ёкары математика гутарып, тәзе математика башлаяр! Фантастики математика - - Гумманың математикасы башлаяр!

**Гөвхер.** Сен Аваза хачан гидйән?

**Гумман.** Бәшине...

**Гөвхер.** Мен алтысына барян.

**Гумман.** Мен сени хова мензилинде гаршыларын! Мен саңа Авазада сөййәними субут эдерин!

**Гөвхер.** Сөйги!... Сөйги!... Эгер сен сөййән болаңда... эгер мен сөййән боламда... биледиң-де гереги болмазды, учарың-да... гидердик гоша гува өврүлип ал асман биле... */Ол тахылындан бир китап чыкарып Гуммана берйәр, Гумман китабы гөрүп аңк боляр, вараклап гөрүп, хайран галяр./* Маңа дашда гараш, хәзир ишими тамамлап барян.

**Гумман.** Гөвхержан, бу китабы ниреден тапдың-ай?...Интернетден... дүнийәнің китапханаларындан тапман йөрән китабым!...

*/Гумман китабың хайсыдыр бир сахыпасыны окая, йөрәп уграяр, эгни билен гапыны какып чыкып гидйәр/.*

**Гөвхер** */йылгыряр/.* Инди Гөвхерем ядына дүшмез, Аваза гитмелидигем...

*Гөвхер ишине башлаяр. Кабинете гирен Гүлрух Гөвхери ичгин сынлап, столуна гечип отураяр, дымыр.*

**Гүлрух** */бир салымдан/.* А гыз сен о нерессәни шейдип өртежек йөржекми?

**Гөвхер** */башыны галдырман/.* Мен хайсы нерессәни өртәп йөрәнмишим?

**Гүлрух.** Ойнуңы гойсана гыз. Гумман сени янып-бишип, ода дүшүп сөййә!

**Гөвхер** */гүлйәр/.* Вай, Гумман сөййәмиш дийип бойнуна товсаймалымы мен?

**Гүлрух.** Нерессе акыл-хушуны чашырып, межнун болуп йөр-дә.

**Гөвхер.** Гумманың сөйгүси хакыкы сөйги болаңда, ол апы-тупана өврүлип, гөклери гүммүрдедип, аршы-күрси элендирип сөөрди...

**Гүлрух.** Гумман сениң айдян жалатай йигитлериңден дәл! Гумман алым! Бейик алым!

**Гөвхер** */йылгыряр/.* Гүлрухжан, мен дүнийә ики гезек гелйән болсадым, биринде сениң хатыраң үчин, сениң ыхласың үчин Гумманы сөөрдим! Арман, маңа берлен өмүр екеже-дә!

**Гүлрух.** Гөвхер, сен геолог! Сен эгниң гошхалталы, голуң чекичли тутуш Түркменистаның дагларыны- дүзлерини, сәхрасыны-чөллерини айланып чыкмалы! Саңа Гумман ялы вепалы, ыгтыбарлы яр герек! Гумман сени жаны-тени билен сөййә!

**Гөвхер.** Гумман жаны-тени билен сөййән болса, гой ышкына бендиван эйлесин-дә мени-де! Эрк-ыгтыярымдан, акыл-хушумдан жыда дүшүрип сөйдүрсин-дә мени-де! Жоражан, диңе Гумманың янып-бишип, ода дүшүп сөймеги етерлик дәл, *мениңем янып-бишип, ода дүшүп сөймегим* гереkdир ахыры! Менем йылдырым уран серви агажы ялы алавлап-алавлап сөймек ислейән! Менем аждарханың гөзлерине учран кейижек ялы сазанаклап-саңңылдап сөймек ислейән! Менем ышка гарагыны гапдыран первана ялы өзүми янар ода уруп, сөймек ислейән!

**Гүлрух.** Гумман шол сөйги!

**Гөвхер.** Гүлрухжан, сен гөвхер дашының нәмедигини говы билйән! Гөвхер дашы Алланың ышкына саташан *йөнекей көмүр! Кө-мүр!* Мен хакыкы гөвхер халыма хич болман *йөнекей көмүр ялы* янып бир сөейин-дә!

**Гүлрух** */бозуляр/.* Гумманжан сени йүрекден сөййәдә!..

**Гөвхер.** Вах, йүрекден сөййән кән, эмма ханы өзүни сөйдүрип билиән герчек? Ыкбалыңа, гойнуңа гирип депесине тәч эдинжек йигит кән, эмма ханы йүрегеңе гирип, гөвүн тагтыңа чыкып, солтан болжак герчек?!

**Гүлрух.** Гөвхержан, сен пикир эдип гөр...

**Гөвхер.** Гүлрух... Гүлрух, пикир нире, ышк-сөйги нире? Икисиниң Худайы-да башга ахыры!

*/Гүлрух гама батыр, онуң йүреге гаты юка. Гөвхер ишини тамамлап, санажыны алып голжагазыны гөтерип, йылгырып гидйәр. Перишан саз.../*

*Кабинете өрән овадан, есер Дилбер гелйәр, ол Гүлрухы узак сынлаяр.*

**Дилбер.** */йылгыряр/.* Гүлрухжан, сен кемиш-кемиш эдип аглажак болуп отурмың? */Гүлрух улудан дем аляр/* Жоражан, мен сени көшешдирейинми я йүрежигиң говзар ялы агладайынмы?.. Ким сениң гөвнүңе дегди?

**Гүлрух** */перишан/.* Гөвхер Гумманы сөөнок-да...

**Дилбер** */аңк болуп гүлйәр/.* Гөвхер Гумманы, Алфа Беттаны, Икс Игреги сөөнок дийип бейдип отурмак бормы гыз?

**Гүлрух.** Вах, сен Гумманжаны танаңок-да!.. Гумманжан адамың жанындан ясалан ялы йигит! Гумманжан ажайып математик! Физик! Үч мүнүнжи йыллыгың Эйнштейни!

**Дилбер.** Эйнштейн боланда нәме, сулхы алмаса...

*/Гүлрух Дилбериң голундан тутуп пенжирә элтйәр./*

**Гүлрух.** Сынла, чынарың астында отуран чынар ялы йигиди сынла! Хей, ол сөймез ялы йигитми?! Янындакы гызам сынла! Нерессәни отдан алып, сува салып пишик чагасыны ойнан ялы ойнап йөр-дә!

**Дилбер.** Сөййән болса ойнап билмезди...

**Гүлрух.** Гөвхер оны сөййә! Сөййә! Ханха, Гумман аспирантура гирди! Гөвхерем иши-пишесини ташлап, гиже-гүндиз аспирантура тайынланяр. Гумман бәшинжи августда Аваза гидйәр, алтысына ол! Сөймесе бейдип ызарлап йөрмезди. Вах, Гөвхер бир гөвни чыкып гиден ләлижек гыз-да! Асманда пеллелләп учуп йөршүне ердәки багтының янына гонманы кичилик билиә!

**Дилбер.** Гумманжан диййәниң ким?

**Гүлрух.** Класдашым... гоңшым... ягшызада ялы йигит!

**Дилбер** */айнаяр/.* Сениң гоңшыңы дагы ойнап йөрән болса, ожагаш гыза гөз гөркезәймәйсми? Алтысына менем Аваза гидйән.

**Гүлрух** */бегенжине учайжак боляр/.* Менем гидйән! */Дилбери узак сынлаяр/* Дур-ла... дурла, мениң келләме бир пикир гелди... Сен ажайып артистлигиңи эдип, Гөвхере бир оюн гөркезәйсек нәдеркә?..

**Дилбер.** */элжирәп гүлйәр/.* Тапсана шолар ялы бир томашаны! Гөрмейәмиң, менем киме дегсинжегини билмән йөрән ләлижик гыз...

*/Саз гүйчленйәр, чыра сөнийәр./*

## АВАНССЕНА

*Башы силкмели, эгни агар чәкменли, овадан гырчув сакгаллы Бегназар ага Гумман билен сахнаның өңүнден гүрлешип гелйәр.*

**Бегназар ага.** Гумманжан, бизиң дөврүмизде огланлар йигит чыкмага гыссанардылар. Он секиз яшап билдиги өйленердилер!

**Гумман.** Бегназар кака, сениң дөврүнде Амыдеря Хазар деңзине гуйярды, Солтан Санжар болса дүньәниң ярына хәкмированлык эдип отырды.

**Бегназар ага.** Хах-хах-ха. Бужагаз кепиңи Селби эжең бир эшитсин, кимиң гаррыдыгыны гөзүңе гөркезер. */чынлакай/* Гумман, мен «Гумманжан өйленжек дәл» диййә дийип нәдип какама айдып билерин, нәдип хан атама айдып билерин?

**Гумман.** Мен аспирантураны тамамламан, алым болман өйленжек дәл! Атама, хан атама шей дий-де айдай.

**Бегназар ага.** Сен алым болянчаң отуз яшаяң. Ким онсоң саңа үлпүлдәп отуран гызыны берер?

**Гумман.** Бегназар кака, мен өзүми ылма багш этдим!

**Бегназар ага.** Сен өзүңи ылма багш эт, гелниң өзүни саңа багш эдер! Бизем сизе буйсанарыс!...Гумманжан, сен бизиң диенимизи эдип өйленәймесең */гулагына пышырдаяр/* шейдәерис! */Гумманың гөзлери хөвленийәр/.*

**Гумман.** Эгер сиз шейтсеңиз */Бегназар аганың гулагына пышырдаяр/* менем шейдәерин!

*/Бегназар аганың гөзлери хөвленийәр/.*

**Бегназар ага.** Гумманжан, гечен асырың етмишинжи йылларында озалкы хөкүмет галыңа гаршы чынлакай гөрешди, нетижеде галың пул гөрлүп-эшдилмедик дережеде ёкары галды. Ынха, шо гүнлер бир гарып киши бергә-боржа батып оглуны өерйәр. Эртеси өйленен йигит серетсе, какасы четде бир гысым болуп чугудып отуранмыш. Өйленен оглан «Кака, сен той тутуп отурмың я матам баглап, яс тутуп отурмың?» диййә. Какасы пахыр «оглум мен кырк мүң манат бергиниң астында гарк болуп отырын» дийсе оглы «кака, гой, гама батма, алып берен гелниң сегсен мүңе, йүз мүңе дегйән экен!» дийипдир! Хах-хах-ха! */ювашижа/* О сөзлери диен Бегназар какаң! Көпей оглы, ынха, сени өйәрис вели, эртеси «Ай Бегназар кака, вай, Бегназар кака, мени уруп-уруп он йыл мундан өң өерсеңиз болмадымы? Дүньәниң кейип-сапасы мунда экен-ә! Ылмы гой, Майкл Фарадей этсин! Бойл-Мариот этсин дийип увлабермейәмиң!...

*/Олар гүлүшип гечип гидйәрлер./*

## ИКИНЖИ ГӨРНҮШ.

*Аваза мыхманханасының кашаң отагы. Гужагы гүл дессели Дилбер, голы чеменли Гөвхер отагы сынлап, хайран галярлар.*

**Дилбер.** Көшк дийсең көшк экен-ов! Ынха, ша болуп, мелике болуп яша Гөвхержан!

**Гөвхер.** Учмах ялы умманың якасында бейле көшкде яшамак хер бир патыша-да, хер бир меликә-де миессер эдип дурян дәлдир! Мәхрибан Президентимиз халкының гадырыны-ха билйәр-ов!

**Дилбер.** Пенжирәмизденем дензиң пагшылдысы билен озоны уруп дур.

**Ожар.** Дилбер Атаевна, яныңдакы перизады нирден тапып йөрсүң?

**Дилбер.** Асман шалыгындан!.. учарда танышдык...

**Ожар.** Шейледирем өйтдим-ле. Бейле зиба гөзел земин шалыгында-да, деңиз шалыгында-да ёк! Асман гөзели билен мени танышдыраймарсың-да?

**Дилбер.** Танышдырайман!

**Ожар.** Ожар! */Гөвхере элини узадыр, Гөвхер айнап еңли голуны берйәр/*

**Гөвхер.** Гөвхер!

**Ожар.** Гөвхер гыз, гапдалдакы отагы хем сизе алып гойдым. Гызлар, мен хәзир гелйән.

*/Ожар чыкып гидйәр/.*

**Гөвхер.** Дилбер, сизден бир зат сорайсам болармы?

**Дилбер.** Жоражан, бирек-биреге сен дийиберелиле...

**Гөвхер.** Ожар хова мензилинде бизи тер чеменли гаршылады. Сен онуң машыныны алып, өзүнем миндирмән, өңүңе машын гечирмән ёкары тизлик билен гайтдың. Мыхманхана гелсек, о ене йылгырып бизи гаршылады. Ожар учубам билйәми?

**Дилбер.** Ожарың боржы шейле. Ол бизиң фирмамызың менежері, икинжиден, мениң жанпенам, үчүнжиден эжемжан билен какамжаның гөзи хем гулагы.

**Гөвхер.** Вай, саңа жанпена нәмә герек?

**Дилбер.** */овсуңяр/.* Ханы мени сынла! Хей мениң ялы овадан, эйжежик, новжуван гызың екеже өзүни деңзе гойберип бормы? Мен сува дүшмәге гелен яш-елеңлери ода дүшүрәймейәнми? Менде келле ёкдур гыз?

**Гөвхер** */йылгыряр/.* Эгиндәки нәме?

**Дилбер.** Ата Аннаевич дийип эшитдиңми? */Гөвхер башыны яйкаяр/* Вай, Ата Аннаевичиң адыны эшитмән Айдан гелдиңми? Өзүң ашгабатлымы бир? */зала/* Бужагаз гызың ховуны бир басайын!

**Гөвхер.** Ашгабатлы болсам-да Ата Аннаевич дийип эшитмәндим.

**Дилбер.** Эшитмесең эшдип гой! Мениң какам Ата Аннаевич улы бай! Бай фирмамыз бар! Гөвхержан мен бир багтдан, байлықдан, сылаг-сарпадан гарагы гапылан гыз! Еке дикрары боламсоң эжемжанам, какамжанам мени халыс ләликсиредйәлер! Үстесине Яраданам берипдир маңа берип билен зехинини, оваданлыгыны! Онсоң мен киме дегсинип, киме сүйкенип, кими сөйжегими билмән йөрән сери хесерли, гурсагы шемаллы гыз-да! */Жакжәк гүйәр/.* Менде келле ёкдур гыз!



**Гөвхер** /сынлап йылгыряр/. Айдып йөрмесенем билдирйэр.

**Дилбер**. Эжемжанаң хәли-шинди ажайыпдан ажайып йигидиң суратыны гетирип, «гызым сынла, халасаң, саңа алып берели» диййә.

**Гөвхер**. А гыз сен артистлигиңи эдип, мени ойнап отурмың я болшун шейлеми?

**Дилбер** /санажсындан сурат чыкарып/. Сынла, гөрмегейми?

*Дилбер Гөвхере Гумманың суратыны берип, кесесинден оны сынлаяр. Гөвхер сураты гөрүп тисгинйэр, Дилбер зала есер йылгыряр.*

**Гөвхер** /бипарх/. Гөрмегей экен...

**Дилбер** /от аляр/. О нәхили гөрмегей экен? Сынла, сынла, Гумманжан йөне-мөне гөрмегей дәл, Гумманжан гөрмегейлериң шазадасы! Эжемжан «Авазада Гумманы сынла, сулхуң алса Гумманы саңа алып бержек!» диййә. Мен муны халайсам Гумманың багты чүвйә! Гумманы маңа алып берйәлер! /зала есер йылгыряр/.

**Гөвхер**. А гыз, сениң гепиң-сөзүң дагы нәтеңет? Огланы гыза дәл-де, гызы оглана алып берйәндирлер!

**Дилбер**. Вай, мени Гуммана алып берселер, гелин болуп оларың өйүнде нәм ишләрин?.. Эгер Гумманы маңа алып берселер, нерессе гөвнүмден туржак болуп алнымда томаланар йөрер! Эжемжан маңа «гызым, йигитлериң пеззик-пеззик муртуна бакма, олар мурт гойберип, муртуның аркасында букуляндыр» диййә. Эжемжан маңа «Гумманың гаплаңыңкы ялы бедхайбат гөвресинден горкма, ынха, төрүңе гечирерсиң вели, пишижек болуп мырмырлар отурар» диййә.

**Гөвхер**. Эжеңжан саңа акылыжа бол диймейәми?

**Дилбер** /овсуңяр/. Хи-и! Эжемжан маңа «акмак сүрер дөвраны, акыл онуң хайраны!» диййә! Жоражан, ханы сынласана, мен Гумманы сөйүп билермикәм?

**Гөвхер**. Сен сөерсиң, ынха йөне Гумман сөймесе герек...

**Дилбер**. А гыз, Гумманың ады тутуладан боз-яз болуп дурсуң вели, Гумманы сен сөйүп йөрән болайма?

**Гөвхер** /овсуңяр/. Жоражан, ханы мени сынла! Хей мен Гумман ялыны сөйжек гыза меңзейәнми? /зала/ Гырнажык, мен саңа Гөвхериң кимдигини гөркезейин-ле!..

**Дилбер** /геңлейәр/. Жук.

**Гөвхер**. Мен-мен диен йигитлер мени сөййә, эжемжан билен какамжаның үстүне савчылар ягып дур, йөне мен эртекиден чыкып гелжек шазада гарашян. Сен эртекилериң шазадасына ынанямың?

**Дилбер** /ховы басыляр/ Жук.

**Гөвхер**. Сен Мерген Бабаевич, Хыдыр Бабаевич, Ыляс Бабаевич, Гуля Бабаевна дийип эшитдиңми?

**Дилбер**. Жук.

**Гөвхер** /өр-гөкден гелен боляр/. Вай, сен оларың адыны эшитмән дүнийәниң чөвре йүзүнде яшап йөрмүң? Сениң өзүң ашгабатлымы бир?

**Дилбер**. Сениңем какаң баймы?

**Гөвхер** Какамам бай, эжемем бай! Какамжан академик, эжемжан ылымларын докторы! Агаларым хем ылмың парлак йылдызларына өврүлип баряр. Менем аспирантура тайынланып йөрүн!

**Дилбер** /йылгыряр/. Хә, асыл сен Шекспириң китабы патшаның тагтындан ег гөрүп йөренлериң небересинден дийсене!

**Гөвхер**. Жоражан, мениң бай рухы дүнийәм, овадан гөвүн шалыгым, гөвхер тагтым бар, мениң сөөн йигидим калбымың солтаны болар! Биз пул-сулы, мата-марлагы, байлыгы, багт билип йөренлерден дәл!

*Гөвхер хондан бәри боляр, Дилбериң ховы басыляр. Иер-ичерли меҗсимәни гөтерип, йылгырып Оҗар гелйәр.*

**Оҗар**. Ынха, асман гөзеллери, муңа учмахың назы-ныгматлары диерлер! Булар болса гадымы грек худайларының ичйән амброзия атлы шербети, шерабы! /булгурлара гуйяр/. Гызлар, сесимден горкман дийсеңиз, мен сизе бир нама гачырып берейин! /Оҗар овадан йылгырып Гөвхере середйәр, Гөвхер уллаяр. Саз./

*Чыра сөнийәр. Чыра яняр.*

*Гуҗагы тер чепенли Гөвхер Дилбериң җайындан чыкяр. Залдан йылгырып Жоннук Жалай гелйәр. Ол шып-яныш, курортда гыз-гелин билен танышмага гелен оба җсалайы.*

**Жоннук**. Ак гыз салам! Учарда сизиң билен яшажык, гарагөзелеҗик гыз гелмедими? Ол эдил сиз ялы оваданҗа... Сиз ялы нәзенинҗе... Сиз ялы эйҗеҗик... сиз ялы... /Залдан алакчап, алҗырап Гумман гелйәр, ол Жалайың еңсесинден эбишләп тутуп гөдек сүдүрлейәр./

**Гумман**. Акмак! Олар ялы овадан гыз бармы?

*/Гумман Гөвхере аңк болуп середйәр, сагадына середйәр, сагады ёк, телефоныны гөзлейәр, тапанок./*

**Жоннук**. Охо-хо-хов! Асыл мен арсланың авуна агыз уран экеним-ә!

*/Ызына гаранып-гаранып бүдүрәп гидйәр./*

**Гумман**. Гөвхер, эййәм сен нәдип геләйдиң?

**Гөвхер** /кинаялы элҗирейәр/. Учупжык геләйдим! Хо́ва мензилинде гаршыланыңа саг бол! Тер чемениңе саг бол!

**Гумман**. Ичигаргалмыш! Мен сени гаршылайын дийип гүл алып, сагады гуруп гойдым... Интернеде гирдигим дүнийәни унудайян-да. Шу вагт гелип дуршуңмы?

**Гөвхер** /сырлы йылгыряр/. Мен дүйн гелдим... дүйн... Бу гүн айың едиси...

**Гумман** /гең галяр/. О нәхили едиси?... Вай, мен алтысына нәм ишледимкәм?

*/Гөвхер җайына гирйәр, Гумманам гирҗсек боляр./*

**Гөвхер** /йылгыряр/. Гадаган! Яш гызың җайына гирмек болмаяр! Гараш, мени гаршыланың үчин совгат берейин! /гидйәр./

**Гумман**. Вәх, мен алтысына нәме этдимкәм?...

*Залдан гыммат баха шляпалы, гөзи әйнекли, эгни доңуп дуран костюмлы, голы хашамлы хасалы Бегназар ага гелйәр, ол Гумманы гөрүп алҗыраяр, Гумман оны гөрүп аңк боляр.*

**Гумман**. Бегназар кака!

**Бегназар ага** /эшитмедик болуп/. Саглыкмы иним, саг аманлыкмы  
/Бегназар ага гечип баряр, Гумман гең галып гыгыряр./

**Гумман.** Бегназар кака!

/Бегназар ага ялт-юлт эдип, төверегине бакып гечип гидйәр./

**Гумман.** Бех, бейледе меңзеш адам болжак экен-ов! Сыпаты-да, сеси-де, йөреші-де Бегназар какам! /келлесине уряр./ Акмак! Молласырап йөрен Бегназар какаң шоң ялы гейнерми!

/Гөвхер жайындан чыкып Гуммана бир китап узадыр. Гумман китаба середип аңк боляр./

**Гөвхер.** Говы китапмы?

**Гумман.** Ер йыкып агтарып тапман йөрен китабым! Сен бейле китаплары ниреден тапаяң-ай?

**Гөвхер.** Сен мениң агаларымың нирелерде окап йөренини унутдыңмы? Гумман китабы ачып, сахыпасына гөз гөздирип, Гөвхери уныдып, йүзүнің бакып дуран тарапына уграп, окап башляяр. Гөвхер ызындан йылгыряр-да жайына гирйәр. Чыра сөнийәр.

## АВАНССЕНА

*Сахна ала гараңкы. Сахнаның өңүнден Дилбер билен Гумман гелйәр.*

**Дилбер.** Гумман, йөр йүзүп гөзетиме ченли гидели... ачык деңзе гидели.

**Гумман.** Мен.. мен йүзүп билемок-да...

**Дилбер.** Йүзүп билемок?... /гүлйәр/. Сениң яныңда сувпериси бар, горкма!

**Гумман.** Говусы мен ялпак ерлерде дүшүберейин.

**Дилбер.** Гумман...Гумман, сен дурмуш деңзинде-де йүзүп билеңок. Гөвхер мениң жан ялы жорам, ол маңа йүрек сырларыны ачды. Гөвхер сени сөййә, ол сениң алып-ёлуп барян от ялы оглан болмагыңы ислейә! Сен хәзирликче интернедиңем, китапханаңам, ылымлар дүнйәңем ташла-да, Гөвхере ажал болуп япыш!! Гызларың гөрежинде йылдырап дуран ышк мүлки бардыр, ашык назарыңы чархлап, хыжува өврүлип Гөвхериң гөни гөрежине бак! Гөвхериң ышк мүлкине от бердигиң, ол сениң бендиваның боляр! Шейдип жаналгыч желлат болуп бак! /Дилбер өвретжсек болуп Гумманың гөрежине бакяр, Гумман Дилбериң гөрежине бакяр. Олар бирек-бирегің гөзлерине майыл болуп, «илкинжи бакышда дөрөйән ышка» саташяр. Сахнаның сол төрүнден агачдан агажә, саявандан саявана дуланып, букдаклап Бегназар ага гелйәр. Сахнаның саг төрүнден Хажәт эжә гелйәр, ол Бегназар аганы гөрүп гең галяр./

**Хажәт эжә.** Вай, ол сүссек атялман ялы болуп нәдип йөр-ә? Вай, ол мейит леңкебут ялы букдаклап нәдип йөр-ә?

/Дилбер билен Гумман бирек-бирегің гөзүне бакып доңуп галыпдыр./

**Бегназар ага.** Көпей оглы, перизат гыз-а сайлап билипдир!

Дилбер зордан Гуммандан назарыны айрып, башыны силкеләп гидйәр, эмма Гумман ылгап онуң өңүне гечип, ики элинден шапба тутуп, ене Дилбере дикан бакяр. Эркден-ыгтыярдан айрылан Дилбер, ене онуң гөзлерине майыл боляр. Олар довамлы бакышып дур. Сахнаның саг өңүнден тасанып Гөвхер

*гелйәр: ол хем утаняр, хем гахарланяр, хем габаняр! Эмма оны не Дилбер, не Гумман гөрийәр. Гөвхер силтенип гечип гидйәр. Дилбер өзүне эрк эдип, Гумманың гөзүнден гөзүни айрып, йүзүниң бакып дуран тарапына гидйәр.*

*Гумман шок болуп аңалып дур... Гумман өзүне гелжәк болуп келлесини силкейәр. Шол пурсат тасанып Гөвхер ызына гелйәр. Гумман онуң өңүнден чыкып, шапба голундан тутяр, онун гөзлерине дикан бакяр. Гөвхер хайыкяр, горкяр, ызлайын басып сахнадан чыкып гидйәр, Гумман онуң голуны сындырман биле гидйәр.*

**Бегназар ага** /аңк болуп гидйәр/. Вәх, пеләкет, гөрән гызына япышып йөрле...

*Овадан саз яңланяр, сахнаның төри ягтыляр. Саяваның астында Бабыр ага, Ожар, Хажат эже, Гүлрух, Гөвхер дагы отыр. Олар буйсанч билен деңзи сынлаяр.*

**Ожар.** Гөзүңе сөвейин дәли умманым-эй! Гүрген деңзим-эй! Гиже-гүндиз чайканып-чырпынып дүнийәниң ховасыны тәзеләп, мелхем озоны елпәп ятыр!

**Бабыр ага.** Дүнийәде деңиз-деря ялы гудратлы, керем-кераматлы, овадан нәрсе болмаз. Деңиз-дерялар Хакың дидарыны гөрән-дә! Янына голайласаң рухуң галкынып, шәхдиң ачылып, жаныңа жан, кейпиңе кейп гошулып, гөвнүң телвас уруберйәндир!

**Хажат эже.** Мен бүтин өмрүми Хазарың, Гарабогазың сувуны, олардакы химики байлыклары өврәнмәге багш этдим. Акваланглы мүңлерче-мүңлерче сагат деңзиң ашагында болдум. Бу ерлерде деңзиң ашагында чогуп ятан дүрли минералы чешме-чайың саны-сажагы ёк! Шол себәплем Хазарың сувы жана мелхем, бедене шипа!

**Бабыр ага.** Огулхажат, деңзиң ашагында-да чешме-чай бармыдыр?

**Хажат эже** Чешме-чай нәме, деңзиң астында аклыңа сыгмаян гудратлар бар!

**Гүлрух.** Мен геолог! Энчеме йыллар бәри биз, геологлар болуп, Хазарың түркмен бөлегиндәки байлыкларыны өвренип йөрүс! Хазарың ашагында чайканып ятан небит-газ байлыгының хетди-хасабы ёк! Хазар деңзи түркмениң түкениксиз байлыгы, бимөчбер хазынасы!

**Бабыр ага.** Хазарың балык, деңиз өнүмлери хем түркмениң түкениксиз хазынасы! Байлыгам байлык вели, Хазарың жадылы гөзеллигини айтсаңызлаң!

**Ожар.** Хазар деңзи Түркменистаның дүнийә ачан гужагы! Дүнийәниң әхли юртларына түркмениң ёллары Хазардан башланяр! Гәмиңе йүкиңи уруп, баяминнет гидибәрмели! Дүнийәниң әхли юртларындан рысгал-дөвлет ёлам Хазарың гойны билен гелйәр!

**Дилбер.** Авазаның оваданлыгыны айтсанызлаң, оваданлыгыны!

**Бабыр ага.** Көнелеримиз бу ере йөнелиге Аваза дийип ат берен дәлдир! Аваза дийсең Аваза ердир бу ерлер! Алланың ялкан еридир бу ерлер! Хыдыр дүшләнәм диййәндирлер бу ере!

**Ожар.** Бабыр ага Аваза сөзүниң манысы нәме?

**Бабыр ага.** Баллым, сен Авазаның манысынам билмйәңми?

**Хажат эже.** Биз билйәс, йөне ине яш өссүримлер билмесе билмезем!

**Бабыр ага.** Авазаны билмез ялы «Гөроглынам» окамадыңызмы? «Гөроглы» шадессанымызда «Гөроглының ады-авазасы жахана долды» дийип кән айдыляндыр. Ол «Гөроглының ады-гудраты жахана долды» диймек ахыры! Көнелеримиз ягшызада, Хыдыр ата, эренлере-пирлере душанында Аваза душдум диййэндир. Аваза-да, Авана-да гудрат диймеги аңладяр. Гөроглы бег Хупнышана душанында:

Гөроглы бег, сен сыгындың авана,  
Бил багладым бир ярадан Сувхана,  
Сенден, менден бир ат галсын нышана,  
Яр икимиз зовкы-сапа сүрели!

диййэндир. Аваза, Авана - ылахы Гудрат диймекдир! ...

Аваза гудрат ердир баллылар! Мен Авазада Гудрата душан адамы-да танаян.

**Ожар.** Бизе-де гүррүң берсене Бабыр ага.

**Бабыр ага.** 1940-жы йылың гышы гышсырамады, язы яз болмады. Маллары ач этмежек болуп тәзе өри, тәзе юрт ери сайламала болдук...

*Бабыр гечмише середйән ялы узаклара середйәр. Саз. Гүррүңиң вакасы сахнада жәнланяр.*

### ҮЧҮНЖИ ГӨРНҮШ.

(Вака 1940-нжы йылда болуп гечйәр. Ятлама)

*Сахнада дөрт саны сырык дикилипдир, сырыкларың бойы ики ярым метр. Хер сырыгың ужуна килеярым эт даңлып, дашына хаса оралыпдыр. Гаржән ага агтыгы Бабыры гашында отурдып эзмайыш кыляр.*

**Гаржән ага.** Бабыржән, биз бир чарвадырыс. Ханы маңа чарваларың юртер сайлайшыны айдып бер.

**Көрпе Бабыр.** Төверек-даша айланып гөзлериң гөненен, гөвнуң докунан ерде дөрт саны сырык дикмели. Сырыкларың хер бириниң ужуна килеярым эт даңып, дашына хаса орамалы. Сырыклара дузланан хем дузланмадык гоюн хем гечи эти даңыляр. Бир күйзе дүе чалы билен бир күйзе сувы хем шол ерде гөммели.

**Гаржән ага.** Берекелла. Онсоң нәме этмели?

**Көрпе Бабыр.** Бир хепдеден соң этлери, күйзедеки сувы, чалы барлап гөрмели. Этлер ысланып, сув билен чал харап болан болса, ол ерде юрт тутунмак болмаяр. Эгер этлер ысланман какан болса, сув билен чал харап болмадык болса, ол ери юрт ери сайламалы.

**Гаржән ага.** Онсоң нәме этмели?

**Көрпе Бабыр.** Онсон шол ере бир жүп ат билен байтал, өкүз-сыгыр, гоюн-гоч, гечи-серке, ит-ганжык, хораз-товук хем ики саны пишик гетирип, үч гиже ятып гөрмели. Юрт ер ягшы боланда ол жанаварлар көне юрдундакы ялы рахат ятар, юрт ер ярамаз болса, жанаварлар узак гиже тебил тапар, ит билен ганжык узын гиже үйрүп чыкар, хораз гыгырмалы вагтыны ялңышар, пишиклери болса даңып саклаймасаң, хер эдер, хесип эдер, көне юрдуна гачар...

**Гаржан ага.** Берекелла!

*Асманда гушларың жүркүлдүлери гелйәр.*

**Көрпө Бабыр.** Ата, ата, серетсене! Лачын! Этлеримизи гоймаса герек.

*/Эсенаман гелйәр./*

**Эсенаман.** Ол мениң лачыным, элдекидир, этиңизе дегмез! Атам салавмалейким!

**Гаржан ага.** Валейким эссалам! */эллеййәрлер, Гаржан ага оны узак сынлаяр, Бабыр хем саламлашяр/* Иним, сен Үчгүммезли Эсенаман хеким-ә дэлсиңдә...

**Эсенаман** */йылгыряр/.* Танадың атам. Мен Эсенаман хеким.

**Гаржан ага.** Гел оглум, яңадан гөршели! */гуҗаклашып гөрүшйәр/* Хай баллы, Эсенаман дәдең билен яңадан гөрүш. Эсенаман хеким Алланың арзылан бендесидир.

*Көрпө Бабырам гөрүшйәр, Эсенаман онуң башыны сыпаяр.*

**Эсенаман.** Атам, юрт ер сайлап йөрмисиңиз?..

**Гаржан ага.** Нәдели, оглум... Йыл гурак гелди-дә...

**Эсенаман.** Түйс аваза ери сайлапсың атам, бу ерде сырык диксеңем бор, дикмесеңем. Йөрүң мен сизи мыхман алайын...

**Гаржан ага** */мөлерияр/.* Эсенаманжан, голай-голтумда оба-да бармыдыр?

**Эсенаман.** Ёк, оба ёк. Йөне мен хер йыл бахарда шу ере бәш-он гүн зыярат эдип, гөвүн ачып гидйән... Бу ерде мен Алланың кереми билен Аваза душдум... Ханха, хол дүе ялы дашы гөрийәңми? Эдил шол ерде... Шол дашы мен гетирип гойдум...

**Бабыр ага.** Эсенаман хекимиң чадыры бар экен. Ол бизи бир хепде мыхман алды. Еди гүнден соң сырыкларың янына гелдик...

*Оларың херси бир сырыгың хасасыны айрып этини сынлаяр.*

**Көрпө Бабыр** */бегенчли/.* Ата, ата, муңа серетсене! Ыс-да ёк, кок-да!

**Гаржан ага.** Хай гудратыңа дөнейин! Этлер күмүш ялы...какайыпдыр... Бабыржан, күйзелерем чыкар!

*Бабыр гөмүлен күйзелери алып гелйәр.*

**Эсенаман.** Гудрат-да, этлери биширип ийибермели!

*/Бабыр кәсе дүе чал, ене бир кәсе сув гуйяр, ичип гөрийәрлер./*

**Бабыр.** Ата, сувумызам садыр атмандыр...

**Эсенаман.** Дүе чалам яны тутулан ялы...

**Гаржан ага.** Айдышыңданам гудрат ер экен, Эсенаманжан!

**Бабыр ага.** Атам Эсенаман хекиме Аваза душушыны айдып бер дийди...

**Эсенаман.** Атам, аваза душушымы айдып берип йөрмәм-ә ёкды, йөне сизем бир илиң кетхудасы, өзем Аваза душан еримде саташдыңыз... Сизе айдып берейин... мен болшы-болшы ялы айтсам, Эсенаман-а бир сувжук йигит экен дийип айып эдәймәң...

**Гаржан ага.** Айып гөрени нәме, Эсенаманжан...

**Эсенаман.** Мен дүньә гелипдирин, дәдем пахыр балшевик билен урушда вепат кылыпдыр. Эжемиң элинде кемала гелдим. Мен «мен етим-ов!» дийип кибтини гысып йөрөн огланлардан дәлдим... Алып-өлүп барян...Он еди яшда-да шахырларың айдян ышк одуна саташдым. Хүйрбибем етиме-есире

берилжек гыз дэл!.. Гызы гөрүп дурмасам, дүңйө сыгамок, гөрөйин дийип оларың өйүңиң төверегинде көвөң-сөвөң этсемем гызың агалары эшек енжен ялы енчйэр. Енжилдигимче өрч алян, урулдыгымча ышкым туташяр! Дегнама дегендир-дэ, бир гүн гызың агалары уруп дурка «Хер этсеңизем, Хүйрбибини аларын! Хүйрбисиз яшайыш маңа харам болсун!» дийип гөге гарап ант ичдим...

Антым Худая хош якмады өйдйән, бир дерди-бела саташдым, гөрлөн белалардан дэл. Энчеме махал кеселими букдум, йөне ол дерт букардан улы, чекерден агыр экен! Инчекесел! Инчекесел мени игледип алып баря... Инди Хүйрбибини гөрмөк бейледе дурсун, даша-да чыкып билемок, гөзгыны халымы Хүйрбиби гөрөймесин дийип!.. Ахыры эжем пакыр мени шәхер хассаханасына ерлешдирди... Лукманлар бежерйэр, менем сары сапага дөнүп түкенип барян... Бир гиже гачдым хассаханадан! Ялңыз максадым дәдемиң мазарыны гуҗаклап, жан бермек! Эмма... эмма бичөре эжеми ялңыз галдырып, нәдип өлүп билерин, нәдип? Яшамага ровгатым ёк, өлмәге-де эжеме дөземок... Өлмөк боланок!

**Гаржан ага.** Чархыпелек-дэ би...

**Эсенаман.** Керемине дөнейин Аллажан шу ерде мени Аваза душурайды...

**Гаржан ага.** Ояканмы?

**Эсенаман.** Вах, Гаржан ага, дертлеримден яңа мен уклап билйәнми?.. Үмүш-тамышды, мен халыс ядап юмшажык чәгеде чөкдүм, гөзүми ачсам алнымда бир гара отыр. Онуң назары шейлебир мәхрибан, шейлебир мәхрибан, серетдигиче дертлерим деп болуп, гөврәме жан гелип баряр. Мен илки оны дәдемдир өйтдүм, себәби шейле эзиз назар болса... дәдем-де болмалы!

**Гаржан ага.** Аваза адам шекилиндеми?

**Эсенаман.** Билмедим, Гаржан ага, мен онуң назарындан назарымы айрып билмән, гарап дурун. Ол маңа дымып назар саяр, онуң айдян сөзлери йүрегиме мелхем болуп дамып дур. Ол гүрләнөк, йөне мен онуң хер айдан сөзүни эшидйән. Гең ери: гөзүми ачсам-да гара алнымда отыр, гөзүми юмсамда мен оны гөрйән! Нәче отуранымы билмедим, ахыры өзүмден гидипдирин...Өзүме гелсем жахан ягтылып, гүндогар ал өвүсйэр...

**Гаржан ага.** Гудрат сени назары билен бежердими?

**Эсенаман.** Назары биленем бежерди, иймели-ичмели мелхемлерем салгы берди...

**Гаржан ага.** Хә, Лукман хеким хайсы тарапа назар айласа, шол ериң оты-чөпи «мен пылан дердиң дерманы, мен пылан дердиң мелхеми» дийип дилленермиш дийилйәни раст экен.

**Эсенаман.** Багтыма бир чопанам душды. Шонуң гошунда болуп, деңзиң сув отларындан иййән, чарлакларың юмуртгасыны ичип, сәхел вагтда гуланалма йигит болдум. Өе барамда аглап-энрәп йөрөн эжем пахыр бегенжиден тас өлүпди...

**Бабыр ага.** Гарасай, биз шу ере гөчүп гелип, дөвлет тапдык. Эсенаман хем гөчүп гелди.

Алтмыш бәшинжи йылда кичи обалары бирлешдирип, посёлок этмели дийип бизи мундан зор билен гөчүрдилер...

**Хажат эже.** Гурбаны болдугым Эсенаман хекем элли үчүнжи йылда мениң инчекеселими хем бежерди...

**Бабыр ага.** Эсенаман атлы хекем болды, бежермедик кесели-дерди ёкдур. Өзем екеже адам Эсенаман менден пул алды, аклык алды дийип билмез! Ол «Алла маңа хекемлиги мугт берди, нәме дийип мен бежерен кишимден пул алмалымышым» диййәр... Шу гүн эрте Эсенаман хекем дынч алмага гелйәр..

**Гүлрух.** Вай, Эсенаман ага аятда бармыдыр?

**Бабыр ага.** Аллаха шүкүр, бардыр, эрте-биригүн гөрерсиңиз.

**Ожар.** Бабыр ага Туркменин «ер ала, юрт ала» диймесиниң себәбини ылым ачды. Кәбир ере Алланың гудраты билен положител зарядлар акымы инип, ерденем положител зарядлар асманга галяр. Кәбир ерде болса терсине... Положител зарядлы акымың ягян еринде яшаянлар сагат-сагдын, кән бир кеселләп йөрмейәмиш. Отрисател зарядларың ягян еринде болса, дерди-бела көпмиш...

**Хажат эже.** Патшамызың шейле эзиз, шейле гудратлы ери сайлап алып, дүнйә мешхур дынч алыш, сыяхатчылык меркези эдишине хайран галаймалы!

**Бабыр ага.** Хажатбай, тагт диениң кераматлыдыр! Тагта голай-голай барян, «инди пыланы патыша болайса герек» дийилйән кәндир, эмма Аллатагала арзылап маңлайыны сыпамадык, кырк акылдарың аклыны бермедик адамсыны асыл-асыл тагта чыкараймаз! Патыша, Президент онуң ердәки векили ахыры!

**Хажат эже.** Президентиме дөнейин! Гиже-гүндиз онуң әхли аладасы халк, юрт, ватан!

## ДӨРДҮНЖИ ГӨРНҮШ.

*Гөвхерин отагы. Ол перишан халда жайда айланяр, дашындан ойланяр.*

**Гөвхер.** «Гумман... Гумман, мен нейләйин... нейләйин мен! Сени сөймек бейледе дурсун, хат-да габанып хем билемок... Дүшүнйән, сен маңа, мен саңа мынасып, эмма арамызда ышк-сөйги болмаса, бизи нәме бирлешдирип билер?.. Машгала ожагында ышк оды ловлап дурмаса, хей ондан дурмуш бормы?» /гапы жсырлаяр/ Гирибериң, гапы ачыкдыр.

*/ Уллакан чемени гөтерип, йылгырып Ожар гелйәр./*

**Ожар.** Гөвхер гыз, салам! Бимаза эденим үчин багышлавериң! Ынха, шу ажайып чемени сизе ёлладылар.

**Гөвхер.** Ким?

**Ожар.** Гөвхер гыз, мен бир гарып менежер, мен бир гарып юмуш огланы, үстесине Дилбер Атаевна индис, испан, немес диллеринден сапак берйән. Аслы кәрим халкара ыкдысатчы.

**Гөвхер.** Айдып дуран затларынызың яры дагы чынмы?

**Ожар.** Жук. /ол гызың гөзлерине дикан бакяр/ Үчден бири чын. Аслында мен докуз дил билйән.

**Гөвхер.** Яш башыңыз онча дили нәдип өврендиңиз?



**Ожар.** Мекдеби гутарып, гурлушыкда ише дурдум. Гүнлериң биринде он икинжи этаждан гачан керпич чүвдәмде пытрайды-да... Хассаханада өзүме гелсем, дүрли-дүрли диллерде самрап ятан экеним...

*/Гүлүшйәрлер. Гөвхер чемени ысгаяр./*

**Гөвхер.** Вай, мунун мүшки-энвериниң говужадыгыны...

**Ожар.** Сериңизи семедип барямы?

**Гөвхер.** Барың, чемени ёллан адамың өзи гетирсин!

**Ожар** */гүлден визитка алып берйәр/*. Ынха, телефоны, өзүңиз жаң эдип айдайсаңызлаң.

*Гөвхер кагыза середип габыл телефоның номерлерини айлаяр, Ожарың жүбүсіндәки телефон жырлаяр, Ожар утанып бейлесини бакып гүрлешйәр.*

**Гөвхер.** Дүйн мен сизе гайдып чемен гетирижи болаймаң диймедимми?

**Ожар** */бегенип/*. Өңнүнем сиз маңа гайдып чемен гетирижи болаймаң дийдиңиз!

**Гөвхер.** Өңнүси гүн мен сизе гайдып чемен гетирижи болаймаң диймедимми?

**Ожар.** Дийдиңиз... дийдиңиз... несип болса эртирем маңа чемен гетирижи болаймаң диерсиңиз...

**Гөвхер.** Сиз нәме бейле ёкнасызмы?

**Ожар.** Гөвхер гыз, чеменем бир бахана-да! Чеменсиз гелибер дийсеңиз, гайдып чемен гетирмен!

**Гөвхер.** Сиз нәмелери аталап дурсуңыз?

**Ожар.** Гөвхер гыз, гахарланмавериң! Гүнә менде дәл, гүнә */гөгө сүем бармагыны узадыр/* керпичде! Эй-хо, Гөвхер, мен шу өмрүме дүйшүмде-хушумда, кинода-телевизорда сизиң ялы овадан гызы гөрмөндим... Сиз эртекилерден чыкан перизат!

**Гөвхер.** Бай-бов, асыл сиз он дил билйән экениңиз! Сиз дүйнәниң Ялан дилине-де эзбер экениңиз!

**Ожар.** Нәдейин-дә, ялан сөзләймесем башга алажым ёк! Сиз перизат дәл-де перизатларыңам перизады! Сизиң васпыңызы этмек үчин дүйнәде деңсиз-тайсыз шахыр болмалы! Сизиң гөзеллигиңиз чыны яланы билен, яланы чыны билен бейхуш эдип ташлаяр.

**Гөвхер.** Ханы отагымдан чыкың, ёгсам чүвдәңизде ене бир керпич пытраяр! Гайдыбам шу отага гелижи болаймаң!

**Ожар.** Гөвхер гыз я мениң, я дүйнәниң иши гайдыпдыр! Мен деңзе дийип уграян, бир гөрсем, мен сизиң отагыңызда! Мен түргенлешиге дийип уграян, бир серетсем, ене мен сизиң отагыңызда!.. Дүйнәниң әхли ёллары сизиңкә гелип дур!

*Ожар билен Гөвхерин гөзлери тапышяр, олар бири-бириниң назарына майыл боляр.*

**Гөвхер.** Барың, гидиң инди.

**Ожар.** Хош Гөвхер, хош. Ынха, мен гидйән.

*Ожар гидйән дийсе-де гитмейәр, Гөвхер найынжар ялбаряр.*

**Гөвхер.** Хайыш эдйән гидәйиң инди.

**Ожар.** Гадымы грек шахыры Пиндар шей дийипдир...

**Гөвхер.** Пиндарыңызам алып чыкың отагымдан!

**Ожар** /хаишлайр/. Пәхей Пиндар шахыр, абрайың ёк экен-ов! Анха, перизат  
гызың өйүнденем ковулдың! Бар ёк бол, гадым дүңйәңе!

**Гөвхер.** Сиз геплемесеңиз алланәме оглан...

**Ожар** /бегенйәр/. Вай, мен геплесем ики алланәмедирин! Гошгы дагы окасам  
үч алланәмедирин!

Гөвхер... Гөвхер... Гөвхерим!

Гөр, мен сизи нәче йыллап гөзледим,  
Дидәм яшлап, жигер-багрым чәк эдип!

Айланып Диярың шәхер-кендини

Хем Гечмише,

Хем-де Гелжеге гидип!

Гижелерне дүйшлеримден гөзледим,

Гүндиз хыял-хушларымдан гөзледим,

Көл боюна гонуп хүйре өврүлйән

Эртекилең гушларындан гөзледим.

Перими сиз,

пейкерми сиз,

хүйрми сиз,

Дүңйәң ыклымларын, юртларын сөкүп,

Сиз ялы нәзенин гызы гөрмедим!

Ниже йыллап ахы-зарыңыз чекип,

Сизи тапып билмедим мен Гөвхерим!

Гөр, сен нирде гезип йөрен экениң?

Сен бир аху гөзли жерен экениң?

*/Дызына чөкүп гөгә эллерини узадыр./*

Эй, Аллам!

Маңа ничик багты берен экениң,

Керем экениң-ов, керем экениң!

Эй-хо, аршы аглаң Хумайымы сен,

Я-да ышк-хесериң Худайымы сен?

Керем-кераматмың, гудратмың Гөвхер?

Хер баканда эндам-жаным жиглейәр!

Хер баканда сәмәп айланяр келләм!

Асманда сергездан комета ялы,

Хем янып

Хем якып-яндырып гелйән!

Сен мелекмиң,

меликемиң,

хүйрмиң сен,

Аташмың, чырагмың,

барклы нурмуң сен,

Сен янымда дурманмыдын яңжа-да,

Эййәм нәдип йүрегиме гирдин сен?  
Дар ханасна сыгман чырпынян чай дей,  
Гурсагымда йылдырымлап дурсуң сен!...

**Гөвхер.** Сиз маңа сен дийип нәмелер самрап дурсуңыз?

**Ожар** /Өр-гөкден гелйәр/. Вай, мен сизе сен дийәйдимми? Сизе дагы сен диен дилиме /юваш/ поса билен /гаты/ даг басаярын!

**Гөвхер.** Чыкын отагымдан!

**Ожар** /Өр-гөкден гелйәр/. Вай, сизе гошгымам ярамадымы?

**Гөвхер.** Ярамады!

**Ожар.** Хай, о гошгымың сизе ярамажагыны билйәдимем-ле! Оваррам, ол өзүме-де ярамаяды!... Ханы шу гошгымам бир диңләң! /гызың гөзлерине бакяр, хайыкяр/ Ай, ёк бу гошгымам сизе ярамаз!... Анха, бу гошгым вели, йүрежигиңизе йылдырым болуп гирип, дүнйәңизи элендирип ташлаяр!

**Гөвхер.** Сиз телбеми, тентекми? Хей йигрими биринжи асырда гыза гошгы окап берйән тентеги гөрдүңизми?

**Ожар** /мүйнли, ашак бакын/. Мен йигрими икинжи асырдан гелдим-дә... Гөвхер гыз, сиз гошгы халамаян болсаңыз, мен бир нама гачырып берәейин!

**Гөвхер** /алланичикси/. Вай, сиз инди мениң жайымда айдыма-да зовлатжакмы?

**Ожар.** Айдыма зовлат дийсеңиз зовладып гойберйән! Гөвхер гыз, менде хер дүрли айдым бар. Зовладып айдыляны-да, зовладылман айдыляны-да, гыгырып-багырып айдыляны-да, пышырдап яйдыляны-да, хатда дымып айдыляны-да бар, ынха бу айдымың сөзи-де ёкдур, сазы-да! Бу айдымы гулак билен дәл-де йүрежигиң билен диңлемели, себәби бу айдым гөзлер билен айдыляр. Айдымы ерине етирйәр Ожар Апбаев!

*Ожар ашык гөзлере өврүлип гызың гөзлерине дикан бакяр, Гөвхер йигидиң гөзлерине майыл боляр. Овадан саз яңланяр.*

**Гөвхер** /чыны билен найынжар ялбаряр/. Хайыш эдйән, гидәйиң инди.

**Гумман.** Хош, инди гидәймесем чалам-чаш болян... дәлирәп Аваза иш болян.

*Ол гызың гөзүнден гөзүни айырман ызлайын йөрәп гидйәр. Гөвхериң габыл телефоны жырлаяр, ондан «Сен Ожары, Ожар сени сөййәр!» диен шадыян оваз янланяр. Гыз телефоныны дивана булап уряр.*

*Телевизорың өзи ачылып, ондан «Ожар сени сөййәр, сенем Ожары сөййәрсиң» диен сес янланяр. Гөвхер онун тогуны согурып зыңяр.*

*Радионың өзүнден өзи ачылып «Сен Ожары, Ожарам сени сөййәр» диен сес яңланяр. Гөвхер онуңам инурыны гопарып ташлаяр.*

*Бирден холодильникиң гапысы ачылып, япылып ондан «Сен Ожары, Ожарам сени сөййәр» диен сес яңланяр.*

*Думлы-душдан, петикден-потолокдан «Сен Ожары, Ожарам сени сөййәр» диен сес яңланяр. Гөвхер аялары билен гулакларыны гапып, дивана чөкйәр. Гөвхер аясына айыряр, якымлы айдым яңланяр:*

Күкрейип язлар гелер ләле-рейхан Гөвхерим,  
Жаным алган Жананым сен, Жан ичре эй-жан Гөвхерим,  
Гужагыңы ачмыш бизе ажайып эйям Гөвхерим,  
Ашыгы-магшук болуп кылалы сейран Гөвхерим.

Гөвхерим сен, Гөвхерим сен,  
Өлемгошар өвсенім сен,  
Жаным ал-да бакылык бер,  
Леблен абы-көвсеринден.

*Гөвхер ярым-яш аглап отыр... Чыра сөнийәр.*

## **ИКИНЖИ ПЕРДЕ БӘШИНЖИ ГӨРНҮШ.**

*Яшлар кенарда ашакдакы айдымы танс эдиң айдырлар.*

Учмаха дүшей дийсең, Аваза гел, Аваза,  
Хүйленип гөчей дийсең, Аваза гел, Аваза,  
Диярың ачай дийсең, Аваза гел, Аваза,  
Сөйсең, дүнийәни сөйсең, Аваза гел, Аваза!

Ашык болман билмерсиң мөвжәп ятан уммана,  
Гойнунда гулач уруп дөнийәрис биз гувваса,  
Дәли деңзим чайканып ашыкларың хуввала,  
Ышка саташай дийсең, Аваза гел, Аваза!

Мунда ёллар узаяр жаханың чар янына,  
Дүнийә малыны берем бир гүңлүк сейранына,  
Ганат-персиз учар мен йүрегмиң хейжанына,  
Серинден гөчей дийсең, Аваза гел, Аваза!

Мавы умманым гайлап, долуп-дашып толкун-эй,  
Еңишлере яр Дияр, умман болуп галкын-эй!  
Леззетин гөр яшайшың, багты чүвен халкым-эй!  
Гуш болуп учай дийсең, Аваза гел, Аваза!

*Сахна ала гараңкы. Сахнаның өңүнден Дилбер гелйәр, ызында Гумман.  
Дилбер ондан дынжак боляр, Гумман галарлы дәл. Ахыры Гумман онуң өңүне  
гечип, голундан тутуп назарыны гөни гызың гөрөжине дикйәр. Сахнаның  
төрүнден агачдан агажа, саявандан саявана дуланып, букдаклап Бегназар  
ага гелйәр. Бегназар аганың ызындан оны гарамлап Хажат әже гелйәр.  
Дилбер Гуммандан сыпып гидйәр, Гумман ызына дүшүп сахнадан чыкяр.*

**Бегназар ага** /юваш/. Бех, пеләкет гызларың хайсысыны сөййәркә?

**Хажат эже** /газаплы/. Утан! Уял! Алтмыш яшап сакгалыңы селкилдедип гуш түпеңлежек ялы хөкүдүкләп йөрмәге! Сува дүшйән гыз-гелин гөрмединми бисырат!

*Еңсесинден дуйдансыз чыкан сесе Бегназар ага тисгинйәр, алжырая.,*

**Бегназар ага.** Дайза, сиз маңа бир зат дийдиңизми?

*Хажат эже гаты газаплы.*

**Хажат эже.** Вай, бисырат, мен сениң дайзаң болдуммы инди?

*Бегназар ага начарлаяр.*

**Бегназар ага.** Уям, сиз...

**Хажат эже** /хас газаплы/. Вай, инди мен сениң уяң болдуммы?

**Бегназар ага** /найынжар/. Еңнежан, мен...

*Хажат эже хахайлап гүлүп, Бегназар аганы сынлаяр.*

**Хажат эже.** Вай, мунуң сыпатына-сымматына бакың-а! Вай, Чарл Чаплин ялы ышарадыңы ашырып нәдип йөрсин!... Вай, тоба эссагпырылла...

**Бегназар ага.** Еңне, сиз нәмелер дийип дурсуңыз!

**Хажат эже.** Вай, мажагай, мен инди сениң еңнең болдуммы? Вай, вай, ханы сениң силкме телпегин? Ханы сениң чәкмениң, аягыңдакы мессин, голуңдакы тесбин? Я Аваза гелип аклың үйтгәп йөрми? Бегназар!... Бегназар!...

**Бегназар.** Дайза, мен Бегназар дәл! Мен Дашогуздан... Мен Байрам!

**Хажат эже** /мөлериәр/. Сен Байраммы? Ханы гөзүндәки әйнеги айыр! /Бегназар ага ёкуш гөрсә-дә айырыр/ Башыңдакы себедиңем айыр! /Бегназар ага айырыр. Хажат эже жакжаклап гүлийәр/ Вай, сен шол гижен гөзүң билен, сакар келлән билен Бегназар болмазмың?

**Бегназар ага.** Болман!

**Хажат эже** /газаплы/. Боларсың!

**Бегназар ага.** Болман!

**Хажат эже.** Боларсың!

**Бегназар ага.** Вай, мен Байрам халыма нәдип Бегназар болайын?

**Хажат эже.** Сен Бегназар болман маймынам боларсың! Мен инди бәш йыл биле окан курсдашымы танаманмы?

**Бегназар ага.** Анха, танамадың! Мен Байрам!

**Хажат эже.** Байрам болсаң дур бакалы! /Бойнундан фотоаппаратыны аляр/ Мен сени какаңа бир айдайын! Мен сени атаңа бир айдайын, бисырат! Мен сениң суратыны алып Селбә бир иберейин!

*Бегназар ага төверегине ялт-юлт эдип алжыраяр. Ялбаряр.*

**Бегназар ага.** Хай, дуравер Огулхажат, дуравер! Мен саңа гейим-гежимими үйтгедип йөрмегиминң себәбини айдып берейин! /хашлаяр/ Хол пеләкети гөрийәмиң?

**Хажат эже.** Гумманымы?

**Бегназар ага.** Ховва. Гумман мениң иним Хакназар пахырың еке оглы! Заннар отуз яшап баряр... Өерип билемзок. Хайсы гызы алып бержек болсак, эденек. Тиркешйән гызам ёк. Эжеси пахырам гара багыр-да «Гумманжаның хөкман бир кеми бардыр» дийип увлап йөр...

**Хажат эже.** Тапыпсыңыз кемли йигиди. Гумман эртир салкын бир гыз билен, өйлән салкын бир гыз билен огар-огар ойнаяр.

**Бегназар ага.** Гумманжан кемлими-кемсизми билейин дийип эшигими үйтгедип онуң ызына дүшүп шипийонлык эдип йөршүм-дә...

**Хажат эже** /сынлап гүлйәр/. Жалайжа жентелмен-ә болупсың?

**Бегназар ага.** Сен дынч алып йөрмүн?

**Хажат эже.** Президентиме дөнейин! Зәхмет ругсадымызы бир ай этди. Шондан бәри хер йылда он бәш гүн томсуна, он бәш гүн гышына Авазаның хөзүрини гөрйән.

**Бегназар ага.** Пенсия-ха чыкансың?

**Хажат эже.** Чыкдым. Президентиме дөнейин! Ёкары пенсия алян! Үстесине университетде сапагам берйән, ылмы ишлеримем довам эдйән.

**Бегназар ага.** Гумманың гыз жигисем йигрими бәш яшындан гечди... Хан атамам «дессине Гумманжаны өериң, шонданам бир ювлук гөрүп өлсем арманым ёк» дийип, ики аягымызы бир гонжа сокяр!

**Хажат эже.** Гаратай ага нәче дагы яшады?

**Бегназар ага.** Бир йүз үч яшында...

**Хажат эже.** Түвелеме! Түвелеме!... Онуң небериси нәче?

**Бегназар ага.** Хан атамың он огул-гызы, тогсан алты агтыгы, үч йүз элли секиз човлугы, он еди ювлугы бар...

**Хажат эже.** Сиз нәме Гаратайлар болуп Хытайың ызындан ковяңызмы?

**Бегназар ага.** Ёк, Хиндистаның ызындан!

**Хажат эже.** Гумманың кеми бар... Ол бейдип гөрен гызының ызына дүшүп йөрсе, өйленмәнжик гечер... Сын кыл оңа!

**Бегназар ага.** О пелекет оларың хайсысыны халаярка?

**Хажат эже.** Бар инице кәййе!

*Бегназар ага гидйәр, Хажат эже саяваның астында секиде отуряр.*

**Гулрух** /гелйәр/. Хажат эже, отуранмысыңыз?

**Хажат эже.** Гел гызым, сенем отур... Чырпынып ятан деңзиң дидарындан доюп болямы?

**Гулрух** /отуряр, деңзи сынлаяр/. Шу деңзиң якасында месген тутуп, Ватан эдинип яшан ата-бабаларымыза дөнейин! Бу йөне-мөне деңиз дәл! Түркмениң бимөчбер багты!

*Сәхет гелйәр, ол йылгырып отуранлары сынлаяр.*

**Сәхет.** Гелинлер, яныңызга чөкәйсем болмазмыка?

**Гулрух.** /газаплы/. Болмаз!

**Хажат эже.** Ай жигим, шундан илерлигине гитсең, үч йүз элли километр язылып ятан алтын чәгели гүзердир, гайралыгына гитсең ене үч йүз элли километр тылла чәгели гүзердир. Шонча гиң мейдандан отурмага ер тапмадыңмы?

**Сәхет.** Мен шу овадан гелниң янында отурмак ислейән-дә... Мен өрән хош хабар гетирдим. Кенар шәхерчесиниң душундакы 965-нжи гуюдан небит чүвдүрми урды! Энтеке небит чыкарыш тарыхында бейле фонтаның уран ери ёк!

**Хажат эже.** Гел, мениң гапдалымда отур-да, хош хабарыңы айдып берәй...

**Сэхет.** Ёк. Мен шу зыба гелниң янында отурып айдып бержек!

**Хажат эже.** Вай, инди биз ялы гарры-гуртын янында хош хабарам айдып болмаямы?

**Сэхет.** Ай, овадан гелин, янында отурайын-да!

**Гулрух.** Отурма, мен саңа белетдирин! Янымда отурдыгың лак атып башларсың!

**Сэхет.** Хей, сениң ялы пери-пейкере-де лак атман бормы?

**Хажат эже** /гахарлы/. Овадан гелин экен дийип гөрениңе сүйкенибермек бормы?

**Сэхет.** Дайзажан, серет ол маңа гөзүниң эгречесини гүлдүрип, нэз эдйэр!

**Хажат эже** /гахарлы/. Ким саңа нэз эдйэмиш?

**Сэхет.** Ай овадан гелин, азажык сүйкенэйин-ле...

**Гулрух** /нэз-керешме билен/. Ери боля, азажык сүйкенсең сүйкенэй..

**Хажат эже.** /от аляр/. О нэхили азажык сүйкенмелимиш!...

**Гулрух.** Хажат эже, бу гөрмегей йигит билен гүрлешесим гелип, йүрежигим атыгсап дур-да.

**Хажат эже.** Тоба!.. Тоба!

**Сэхет.** Мениңем йүрежигим сув болуп баря...

**Гулрух.** Вах, йүрежигим үзүлип баря, гөр сен нэхили ажайып йигит!

**Хажат эже** /сычрап туряр, газаплы, эмма юваш/. Вай, бихая дийсе! Мен сени мая-маңызлы, эдеп-экрамлы түркмен гелнидир өйдердим... Асыл сен-э бир...

*Гулрух гүлүп дессине элинден чекип Хажат эжэни зор билен отурдыр.*

**Гулрух.** Хажат эжежан, би гөрмегей йигит мениң янёлдашым... Геолог. Айтманмыдым үч айда бир душанып билйэс дийип. Онсоң хер душанымызда тээден таншып, тээден халашып, тээден дурмуш гурярыс.

**Хажат эже** /ичине түйкүрйэр/. Хай гыртак дийсе! Жанымда жан-а гоймадың!

**Сэхет** /элини узадып аялыны турузяр/. Багышлавер, Хажат эже!

**Гулрух.** Багышлавер, Хажат эже!

*Олар гүлүшип гидйэр. Бегназар ага гелип Хажат эжэниң янында чөкйэр.*

**Бегназар ага.** Пах-пах юрдумыз кувватлы дөвлете өврүлдов! Би Хазарың якасында гурулян десгалара, Хазарың ичинде гурулян небит чыкарыжы гуйыларак аклым хайрандыр! Аклым хайрандыр!

**Хажат эже.** Түркмен хемме заманда-да агзыны бир эдип, бир агза баканда дүнйө гудратыны гөркезйэндир! Пажарла Диярым, пажарла!

*Олар гүлүшйэрлер, еңсесинден Гумман гелйэр.*

**Гумман** /шадьян/. Бегназар кака! Хах-хах-ха! Сен американ миллионерлери ялы жентелмен болайыпсың асыл!

*Бегназар ага алжыраяр, эмма Хажат эже дессине өзүни эле аляр.*

**Хажат эже.** Ханым, кердир, гаты гыгымасаң эшитмез!

**Гумман** /гең галяр/. О нэхили кер?

**Хажат эже.** Депме кер!

**Гумман.** Бегназар кака, оюн этмесене...

**Хажат эже.** /Бегназар аганың гулагына гыгыряр/. Бу йигит Бегназар кака диййө.

**Бегназар ага** /амлыга салып/. Саңамы?

**Хажат эже.** Жаным, сен маңа Бегназар кака диййәмиң? /Жакжаклап гүлйәр/.  
Гөрөн гызың ызына дүшүп йөрсөң энтек эжеңе ава-да диерсиң!

**Гумман.** Бегназар кака, ойнуңы гойсана. Мен сени танаманмы?

**Хажат эже** /хонданбәри болуп/. Сениң Бегназар какаң депме кермидир?

**Гумман.** Жук.

**Хажат эже.** Сениң Бегназар какаң сокур көрмүдир?

**Гумман** /хайран/. Жук.

**Хажат эже.** Сениң Бегназар какаң мең ялы аялы бармыдыр?

**Гумман.** Жук.

**Хажат эже.** Жук болса Бегназар какаңы йитирен ериңден агтар!

*Гумман аңк болуп сахнаның о четине йөнелйәр.*

**Бегназар ага.** Түйс курсдашым Огулхажат болдуң!

*Олар гүлүшйәр. Гумман габыл телефоныны алып жаң эдйәр.*

**Гумман.** Бегназар кака, менем саңа бир томаша гөркезейин-ле!.. Алёв, Селби эже, салавмалейким?

**Сес.** Гумманжан, сенми... Гургынжамың, ягдайың ничик? Эжен дагам саглыкмы?

**Гумман.** Мен Авазадан жаң эдйән Селби эже? Ханы Бегназар какам бармыдыр?

**Сес.** Вай, Бегназар какаң, саңа гуда болжак дийип Ашгабада гидипди...

**Гумман.** Селби эже, мен сени эжемден артык гөрмесем кем гөрйән дәлдирик.  
Мен утанып эжеме айдып билемок... Сен эртир автобуса мүн, ики сагатданам Авазада борсуң. Мен саңа халашян гызымы гөркезейин, сының отурса, гуда болубериң...

**Сес.** Вай, Гумманжан, саңа дөнейин! Эртиржик барарын...

**Гумман.** Гел Селби эжемжан, мен саңа бир сюрпризем этжек!

*Гумман гүрлешип, Бегназар ага дагыны сынлап йылгырып гидйәр.*

## АВАНССЕНА

*Сагдан Дилбер гелйәр, саявана дуланып, оны гаравуллап дуран Жоннук гаршысындан гелйәр.*

**Жоннук.** Салам ак гыз, салам! Мен сизиң ялы бир овадан пери-пейкери йитирдим. Ол эдил сиз ялы эйжежикди... Сиз ялы нәзиненжеди... Сиз ялы хесерлижеди...

**Дилбер** /өр-гөкден гелйәр/. Вай, дүньәде менден башга пери-пейкер гызам бармы? Сиз мениң ялы эйжежик... Мениң ялы нәзенинже... мениң ялы хесерлиже... гызы ниреде гөрүп йөрсиниз?

**Жоннук.** Дүйшимде!.. Дүйшимде перизат гыз! Ол маңа «Хушунда мени Авазадан агтар, адым Дилбердир» дийди...

*Еңседен гүррүңи эшилип Ожар гелйәр, ол Жоннугың еңсесинден эбишитлейәр.*

**Ожар.** Сен гижә галыпсың, бар дүйшүңе сары гүм бол!



*Гөдек сүдүрлөп гойберйәр. Жоннук жсалай энтирәп-тентирәп баришына/*

**Жоннук.** Охо-хо-хов! Мен аждарханың авуна баран экеним-ә!

*Сахнадан чыкып гидйәр. Дилбер билен Ожар гүлүшип гидйәр.*

### АЛТЫНЖЫ ГӨРНҮШ.

*Дилбериң отагы. Дилбер ярым-яш болуп, сессиз аглап отыр. Гулрух оны гөрүп алланичикси боляр, ол Дилберин әхеңинде йылгыряр.*

**Гулрух.** Дилбержан, мен сени көшешдирейинми я йүрежигиң говзар ялы агладайынмы? Ери, саңа нәм болды?

**Дилбер.** Ылайым сен-де гура, тапан пикир-пириминде гурасын! Мен-де гурайын!

**Гулрух.** Вай, гыз, саңа нәм болды?

**Дилбер.** Зәхер болды! Мерез болды! Ол ыңдармаң маңа ашык болды?

**Гулрух.** Хайсы ыңдармам?

**Дилбер.** Гумман!

**Гулрух.** Гойсана гыз. Гөвхер Гумманы сенден габанып ол гүн кенарда мэхелләниң ичинде узак гүн видео сурата дүшди. Онсоң ол саңа нәдип ашык болсун?

**Дилбер.** Мен нәбилейин. Мен оңа Гөвхери ышка дүшүрмегиң ёлуны өвретдим. Гөвхер габанар ялы, Гөвхериң ышкына от берер ялы, оюн эдип Гуммана сүйкенен болдум... Ол ыңдарма болса маңа чындан ашык болды отурыберди.

**Гулрух** */жакжаклап гүлйәр/.* Вай, ылымуран Гуммандыр-да!.. Агшам интернеде гирер... китапханалара гирер... Бойл Мариоттың дүнйәсине гирер! Эртир ол сениң дүнйәде бардыгыңам, адыңам унудаверсин!

*Дилбер чыны билен аглаяр.*

**Дилбер.** Мен Ашгабада гидйән!

**Гулрух.** Вай, Гумман ашык болды дийип гидибермек бормы гыз? Гая-гопуз ёкка бейдип увлабермек бормы? Гой ханы агыңы!

**Дилбер.** Вай, менем Гуммана ашык болдум...

**Гулрух** */өр-гөкден гелйәр/.* Нә-ме?... Ханы гайтала!

**Дилбер** */сожәп/.* Менем Гуммана ашык болдум...

**Гулрух** */гыгырып баишляр/.* Гуммана ашык бор ялы сениң аклың ниреде? Ики ашык-магшугың арасына дүшүп гарачомакмы сен? Нә аклың билен Гуммана ашык болуп йөрсиң?

**Дилбер.** Сөйги геленде акыл-хуш гидйән экен!

**Гулрух.** Зәхер экен! Мерез экен!.. Вай, Гумманжаның багтыны ятырдык дий-де гутарда! О нерессе озал Гөвхериң ышкындан сары сапак болуп йөрди! Дерхал Ашгабада угра! Байбай, гызбая иш битирипдир-ов!

**Дилбер.** Вай, эжежан, инди нәдерин-эй!

**Гулрух.** Вай, йүзигара, инди сен нәдип Гөвхериң йүзүне середерсиң?

**Дилбер.** Вай, инди мен нәдип яшарын-эй!

**Гулрух.** Йөр, дерхал Ожары тапалы! Ёк бол-да Ашгаба-да гидевери!

**Дилбер.** Мен эййәм билет алдым.

**Гүлрух.** Йөр онда Ожар билен сени уградайын мен!

*Дилбер йүзүни сүпүрйәр, олар даш чыкяр. Зал билен сагдан гелйән Хажат эже Дилбери гөрүп аңк боляр.*

**Хажат эже.** Дилбержан, саңа нәм болды? Аглап габакларың чишип гидипдирле?

**Гүлрух** /ясама гүлйәр/. Дилбержан бегенжинден агляяр, бегенжинден! Дилбериң огул жигиси болупдыр...

**Хажат эже.** Вай, болайыпдыр! Жигиң яшы узак болсун! Худайың бердим дийип берен перзенди болсун! Ал гызым бушлугыңы!

*Пул берйәр, Гүлрух аляр.*

**Гүлрух.** Хажат эже, сени Бегназар ага агтарып йөр...

**Хажат эже.** Шейлеми?

*/Хажат эже оларың болиуны геңләп уграяр, сахнаның о башына барып ыза гаңрыляр.*

**Хажат эже.** Вай, Дилбержан өтен йыл эжемин ак гоюн тоюны этдик диййәди-ле... Тоба! Тоба! Хөкүмет көп чага пул берйә дийип инди пыгамбер яшыны яшан хелейлерем чагалап йөрсә... Даш эдеверсин-эй!

*/Гидйәр. Гүлрух оның ызындан гарап./*

**Гүлрух.** Аял алым болса-да аяллыгына галяр-да. Гөр, бир сыржагазың барыны билди. Йөр гыз!

*Гүлрух Дилбер билен сага гидйәр. Бир салымдан сагдан Ожар, солдан Гумман гелйәр.*

**Ожар.** Йигит, гайдып шол гызың янында гөрүнсең чейневажыңы пытрадян!

**Гумман** /кинаялы/. Пытрадып отурмалы чемелже чейнаважым бардыр! Гардаш, сен би чейневажы пытратжак болсаң «Тиз көмеги» чагыр!

**Ожар.** «Тиз көмек» нәме герек?

**Гумман.** Тежрибәмден билйән! Шу тумшуга деген «Тиз көмеклиже» гидйә!

**Ожар.** Ханы онда шол гызың янына бар, «Тиз көмек» киме герек боляка?

**Гумман.** Хайсы гызың янына?

**Ожар.** Гөвхериң янына!

*Гумман ылгап барып япышыяр.*

**Гумман.** Гардашым, пытрат мениң чейневажымы! Пытрат, бирден ялңышыбам Гөвхериң янына бармазым ялы, пытрат тумшугымы!

*Ожар оны геңләп ёлуна гидйәр, Гумманам гүлүп ёлуна гидйәр.*

*Гөвхериң отагы. Ортада шем чыра янып дур. Гөвхериң гөзлери ышкдан балкылдап дур. Ожар танс ойнап, айдым айдяр. Гөвхер нәз-керешме билен кә танса гошуляр, кә Ожары сынлаяр. Гөчгүнли саз.*

Сырыл дүнийәң пердеси,  
Жанлан пынхан эртеки,  
Сөйги дүнийәң эртеси,  
Бизиң вели шу гүнмиз!  
Нәзу-керешме эйләп асманың ал еллери  
Арш-күрсүң арасында гайдырып йөр гөвнүмиз!

Яшайыш - дүйш сөөнде,  
Яшайыш - дүйш сөйлеңде,  
Яныма сүйш шемала  
Сачың яй-да мелегим!  
Эгер тутсам элинден, дий сен нәме дийсең-де,  
Йөне ялңыз дилегим:  
Оя-най-ма ме-ле-гим!

Яшайыш-дүйш, сөйги-дүйш,  
Гадам бас дүйш ичре сен,  
Бу селеңлик хова дәл,  
Ёк, ол шерап, ол хесер!  
Ериң анры ужуна гидели биз ислесең,  
Чүнки ёллар түкенмез,  
Тогалаг-а чүнки ер!

*Гапыдан гелен Гүлрух билен Дилбер аңк болуп галяр. Ожар билен  
Гөвхер айдым айдып учуп йөрлер.*

**Ожар:**

Эгер ышка учрасаң,  
йурек чатлар учмасаң,  
Мунча болмаз учмахам,  
Дүнийә ничик ова-дан!  
Сөйгә учрап дүйш гөрүп,  
умман болуп мөвч уруп,  
Сүйжи дүйшден Гөвхерим,  
Сең гойнунда оянам!  
Яр, гойнунда оянам!

*Ожар Гөвхериң ики голундан тутуп бирек-биреге ашык назарыны  
дикип дур.*

**Гүлрух.** Эхем.. Үхүм.. Ожар...

**Дилбер.** Ожар диййән мен саңа!

**Гүлрух.** Ожар диййәс биз саңа!

**Дилбер** /хас часлы гыгыряр/. Ожар!

**Гүлрух.** Йөр гыз, олар сес етерден башга дүнийәде! /Олар зала чыкяр, Гүлрух  
Дилбери гужсаклаяр/ Худайжан сени гарачомак болмакдан совупдыр.

**Дилбер.** Йөр мен Ожарсызам хова мензилини тапян!

**Гүлрух** /гең галяр/. Хова мензилини нэтжек?

**Дилбер.** Ашгабада гитжек!

**Гүлрух** /гең галяр/. Ашгабада гитжек?

**Дилбер.** Ашгабада гитжек!

**Гүлрух** /геңлейяр/. О нэдип Ашгабада гидерсиң? Гумманжан нэме?

*Дилбер өр-гөкден гелйәр.*

**Дилбер.** Вай, мен агыздан галан Гумманы башыма япайынмы?

**Гүлрух.** Вай, Гумман агыздан галып сакгычмы? Я сен оны Гөвхериң огшашдырып-ялашдырып отураныны гөрдүнми?

**Дилбер.** Ол гүн өзүң айтмадыңмы? Гумман нэче йыллап Гөвхери сөйди дийип?

**Гүлрух.** Сен яңыжа айтмадыңмы, Гуммана ашык болдум дийип... Дилбержан муңа чархыпелегиң ойны диерлер! Гумман Гөвхериң ызына үч йыллап дүшди, эмма оны Гөвхер сөймеди. Сениң эжең билен какаң нэче йыллап Ожар билен сениң дурмуш гурмагыңы иследи, эмма сен Ожары сөймедиң!.. Адам пахыр ерде өлчерйәр, дөкйәр, хасап эдйәр, план бичйәр, йөне ахыркы нетижәни ёкарда Бирибар чыкаряр! Аллажан сизи ышка саташдырды! Түркмен ника гайып, ышк гайып диййәндир!

**Дилбер.** Гүлрухжан, мен дийсең буйсанжаң гыздырын! Өлерин, йитерин, йөне гайдып Гумманы сөймен!

**Гүлрух.** Диймек ышкың яландыр! Яңыжа «Гуммана ашык болдум» дийип гөзлеринден дөкен катра-катра гөзяшың яландыр!

**Дилбер.** Сөйгим-де чын, гөзяшым-да чын, эмма мундан бейләк мен Гумманы сөймен!

*Олар тиркешип гидйәр.*

## АВАНССЕНА

*Сахна дийсең беземен гейнен, дийсең даявдан узын гелин гелйәр, ол гаршысына середип, дессине терсине дөнйәр. Гаршыдан болса Жоннук жсалай хиңленип гелйәр, ол гелни гөрүп, ялым-юлум эдип янына баряр.*

**Жоннук.** Салам, ак гыз, салам! Мен яңыжа Хыдыр ата душдум, ол «Сөвер оглум, герчек оглум, ет, Авазада саңа бир зыба гелин гарашып сабры-карардан айрылып дурандыр!» дийди. /даяв гелин терсине дөнүп йүзүни гөркезенок, Жоннук гөржсек болуп дашындан айланяр, йөне гелинем айланып ройыны гөркезенок/ Ай овадан гелин, мен сени ериң дүз йүзүнден, чөвре йүзүнден гөзләп сергездан болуп йөрүн! Ханы маңа ай жемалыңы гөркезип гаражыгымы гапып ташла!

*Даяв гелин бирден оңа тарап дөнүп шапба эбишинден тутяр, Жоннук аңк болуп дилден-агыздан галяр.*

**Жүмәгүл.** Азгын! Ахлаксыз! «Мен кесел! Мен ярамок! Авазада өзүме серетдирәймесем өлйән» дийип... Асыл сениң кеселиң башга экен-ә!

**Жоннук.** Жүмәгүл!... Гойберов якамы, масгара эдйән!

**Жүмәгүл.** Инди өлйәнчәң сениң якаң, мениң элим болар!!!

**Жоннук.** Жүмәгүлжан, мен... мен оюн этдим-ов... сени танап оюн этдим-ов!

**Жүмәгүл.** Мен инди саңа чыны гөркезерин!

**Жоннук (чете).** Ахыры тиранозавра саташдым-ов!

*Жүмәгүл онуң еңсесинден пенжселәп идирдеди алып гидйәр. Сахнаның сагындан Гумман билен Селби эже гелйәр.*

**Селби эже.** Гумманжан, ханы хайсы гызы сайлап-сечдиң?

**Гумман.** /бойнундакы дүрбисини берйәр/. Гызлары сынла-да өзүң билд-ә.

**Селби эже** /дүрбини гөзүне элтип/. Хол овсунып дуран гызы сайлансың!

**Гумман.** Мен көр дәл-хов Селби эже!

**Селби эже.** Хол сувдан чыкып гелйән ярым-яланач гызы сайлан болайма!

**Гумман.** Мен акмак дәл-хов, Селби эже!

*Селби эже ысырганяр, дүрбүни гөзүне элтиәр.*

**Селби эже** /дүрбә узак середиң/. Вайййй!

**Гумман.** Ахыры мениң сайлан гөзелими гөрәйдиң өйдйән, Селби эже!

*/Селби эже дүрбүни Гуммана оклап тасанып уграяр/ Селби эже, мениң сайлан ярым бейледе!*

**Селби эже.** Сениң ядыңа гыз дүшйәр!...

*Түвдирилип гидйәр, Гумман лахлах гүлйәр.*

**Гумман.** Хах-хах-ха! Бегназар кака, инди, нәдәеркәң! Хах-хах-ха!

*Гидйәр.*

## ЕДИНЖИ ГӨРНҮШ.

*Овадан саз. Кенарда Бегназар ага билен Хажат эже хыммылдашып отыр. Оларың аркасындан Селби эже гелйәр. Селби эжәниң ызында Гумман. Селби эже Бегназар аганы гөрүп аңк боляр.*

**Селби эже.** Бегназар! /Бегназар ага еңсесине гарап, Селби эжәни гөрүп шок боляр/ Тоба! Тоба! Бегназар? Гавунчының гарантгасы ялы, болуп отуршың нәтеңет?! Вай, сыпатыңы, сымматыңы дагы нәдәйипсиң? /Бирден хахайлап гүлүп башляяр/ Вай, вай, атялман ялы болуп отуршың нәтеңет? Вай, ышарат дийсе!

*Хажат эже дессине чыкалга тапяр, ол арасса түркче гелйәр.*

**Хажат эже.** Мехметкая, бу хатын саңа нәмелер дийип дур? Я ол сениң таншыңмы?

**Селби эже.** Вай, масгарабаз! Мен сени какаңа бир айдайын! Мен сени хан атаңа бир айдайын! Мениң ялы аялың барка албассы билен хыммылдашып отырмың?

**Бегназар ага** /арасса түркче гүрлейәр/. Мениң Түркменистана илкинжи гелшим! Онсоң мениң таншым ниреден болсун!

*Селби эже төверегине гараняр, Гумманы гөрйәр, экезленип гыгырып башляяр.*

**Селби эже.** Вай, бисырат, сен горкыңа дилиңем үйтгетдиңми?! Гумманжан агаңа серет, ол түркче гүрләп дур!

**Гумман.** Селби эже, ене азажык гысса, ол манжурчада гүрләверсин!

**Селби эже.** Гумманжан, мен агаңа белетдирин! Ол йылманак гырнага душса лапландча-да гүрлөберйэндир! */Бегназар ага/*. Вай, сен горкуңа миллетиңем үйтгетдиңми?

**Гумман.** Гыссабер, гыссабер Селби эже, хэзир ол дининем үйтгедеверсин!

**Хажат эже.** Ай, хатын, сен нәмелер самрап дурсуң? Мехметкая, булар бизи бирине меңзедйэр өйдйән!

**Селби эже.** Хава, сени албасса, онам арваха меңзедйән! Бегназар!... Бегназар, маңа бивепалык эдениң оваррам, йөне тапып йөрөн гырнагыңам шулмы инди?!

**Хажат эже** */гахарланяр, түркче/*. Ай хелей, сен мениң адамыма нәмелер дийип дурсуң?

**Селби эже.** Мен саңа-да дийип дурун, хелей!

**Хажат эже.** */Бегназар ага ювашижа/*. Түркменчэ говы дүшүнмейэниме шүкүр, ёгсам бужагаз хелей билен сачёлды ойнаймалы болды!...

**Бегназар ага** */Хажада ювашижа/*. Менем түркменчэ говы дүшүнөмок-де, ёгсам бужагаз хелее бирки шарпык дадыраймалы-ха болды...

**Гумман.** Селби эже, мундан Бегназар какам болмаз! Бегназар какама сен хей шулар ялы гымматбаха шляпа алып берипмидиң?

**Селби эже** */сынлаяр/*. Жук.

**Гумман.** Сен Бегназар какама хей шулар ялы доңуп дуран костюм алып берипмидиң?

**Селби эже.** Жук.

**Гумман.** Сен Бегназар какама хей шулар ялы гымматбаха көвүш, көйнек алып берипмидиң?

**Селби эже.** Жук... */ысгаяр/*. Йөне мундан Бегназарың ысы-коky күкөп дур! */Хажат эжэни ысгаяр/*. Мундан Бегназарың ысы геленок.

**Гумман.** Менем оны гөрөмде Бегназар какамдыр өйтдүм. Ол киши маңа паспортыны гөркезди, түрк экен, Ыссамбылдан экен!.. Селби эжежан, шулар ялы адамың Бегназар какам дэлдигине Худаёлы бер, садака бер! Бегназар какам шейдип йөренинде өлөрмидиң, йитермидиң?

**Селби эже** */гөгүне гаран/*. Ай, Худайжан, шу ышарат Бегназар болмаверсин! Шу атылман Бегназар болмаса, ёлуна Бегназарың бир өвежи!.. Вай, вай, Гумманжан, гахарыма тас аклым үйтгәпди... Мен бир сув ичип өзүми дурсәйин.

*Гидйәр. Гумман Бегназар аганың гулагына.*

**Гумман.** Бегназар кака, ажалдан гутараным үчин тоюма бир гөле элтерсиң!

**Бегназар ага.** Еди өвеч билен бир өкүз элтерин сениң тоюңа! */хаишлаяр/*

**Селби эжең** Авазада нәм ишләп йөр?

**Гумман.** Оны мен чагырдым... Тоюма еди өвеч билен бир өкүз герек болды-да!

*Гүлүшйәрлер. Гумман гидйәр.*

**Хажат эже** */вахахайлап гүлйәр/*. Бай томаша бол-дов!

**Бегназар ага.** Ёк, томашаның улусы энтөк өйде бор!

*Гүлрух Дилбериң голундан тутуп сахнаның өңүнден гелйәр.*

**Дилбер.** Гүлрух, гойберсене! Мен Ашгабада гидйән!

**Гүлрух.** Екеже гезек Гумманы гөр-де, соң гидевер Ашгабадына!

*Оларың гаршысындан Гумман гелйәр, ол Дилбере дикан бакяр, Дилбер оңа дикан бакяр. Ышк олары эрк-ыгтыярдан айырыр.*

**Гумман.** Дилбер...

**Дилбер.** Гумман... Мен Ашгабада гидйән...

*Өзи билмезден билети билен паспортыны чыкарыр. Гумман икисинем аляр.*

**Гумман** */билети йыртяр/*. Билетин гереги ёк! Учарың гереги ёк! Икимиз гоша гува өврүлип ал асмандан учар гидерис.

**Дилбер.** Вай, паспортымы бир йыртайма!

**Гумман.** Бу паспортың-да инди гереги ёк. Мунда атаң ады ялңыш язылыпдыр. Сен мундан буяна Дилбер Атаевна Гаратаева!

*Гумман айдым айдыр. Айдыма әхли гахрыманларымыз сахна гелйәр.*

**Ожар.** Хазарың ак гувлары арзым етир яра хей,  
Аклымы алдырмышам асмандакы хүйре хей,  
Дилбер сениң ышкыңда йүрек пара-пара хей,  
Аңка дей аташ совруп, дилбериме чабра хей,  
Салланып, сейкин басып сейле гел-эй, сейле гел,  
Ашыгыңы жадылап дидара душ эйле гел!

**Дилбер.** Ышкым апы-тупандыр, өврер энтерпелегин,  
Жадысына саташсаң аршдан гелен мелегин,  
Сыгмаз асман астына жебру-жепа-элемиң,  
Арзыңы яр эшитмез, Аллам эштмез дилегин,  
Апатымдан горкмасаң, сейле гел-эй, сейле гел!  
Түвелейләп, көвсарлап аклымы чаш эйле гел!

*Гумман Дилбериң голундан тутуп деңзиң кенарына уграяр.*

**Гүлрух.** Ашгабада гитжекмиш?! Сөйги саңа театрың сахнасыдыр этжегини эдер ялы!

*Олара буйсанып гүлйәр.*

**Бегназар ага** */алжырап гыгырыр/*. Хай, Гумманжан, саклан, сен йүзүп билйән дәлсиң!

**Гумман.** Хай бу махал Хазар деңзи губа газың гурсагындан, Гумманың болса топугындан!

*Олар деңзе тарап йөрәп барял.*

**Бегназар ага** */алжырап гыгырыр/*. Гумманжан, сен йүзүп билеңок, йүзүп!

**Гумман.** Она дерек мен учуп билйән Бегназар кака!

*Гумман билен Дилбер Иса ныгамбер ялы деңзиң үстүнден йөрәп барял, хеммелер олар аңк болуп середйәр. Еңседен Селби эже ылгашлап гелйәр.*

**Селби эже.** Хә, хә, сен түрк болан болядың-ла! Түркче гүрлән болядың-ла! Авазада нәм ишләп йөрсин, бол жогап бер!

**Бегназар ага.** Чүшш! Юваш-айт хатын! /сүем бармагыны гөтерип, ювашжа/  
Мен Авазада ишпион болуп ишлэп йөрүн!..

**Селби эже** /аңк боляр/ Ишпион? О нәмәнің ишпионы?

**Бегназар ага** /юваш/. Мен ярым ай бәри ишпиончылык эдип, Гумманжаны ызарлап, онуң кемли дэлдигини, перизат ялы гызы сөййәндигини, дессине тоюны тутаймасак, дәлирәп дүзе чыкяндыгыны аныкладым.

**Селби эже.** Яныңдакы ышарат нәме онсоң ишпион киши?

**Хажат эже.** Вай, вай, Селби гел-гел Бегназары менден габанып йөрмиң?  
Пәхей, Бегназарың йигрими яшлы талыпка йүзүне серетдимми мен?!  
Алтмыш яшап варагы чыкан Бегназарыңы башыма япайынмы мен!

**Селби эже** /Бегназар ага/. Эшитдиңми? Менден башга хатын башына япсынмы сен ялы варагы чыкан гаррыны!

**Бегназар ага.** Кейваны, олар серет, олар!

**Селби эже** /середйәр, аңк боляр/. Вай, олар деңзиң үстүнден йөрәп баря-ла...

**Хажат эже.** Дүнийәнің депесинден ышк йөрәп баряр!..

*Гахрыманларымызың бирнәчеси ашык-магшуклар, деңзе середин дурлар.*

**Ожар.** Бир акылдар «Багтыяр Ватаны болмадык адам багтлы болуп билмез»  
дийип хак айдыпдыр. Галкынян, гурулян, өсйән, өзгерйән юрдумызың багты  
бизиң багтымыз!

**Гумман.** Галкынян, гурулян кувватлы дәвлетимизиң багты бизиң багтымыз!  
Рөвшен Гележегимизиң багты! Шан-шөхратлы Гечмишимизиң багты!  
Беркарар Түркменистан диңе шу гүнүни бейгелтмән, мүңлерче йыллык  
ажайып тарыхымызы, бейик Гечмишимизи дикелдип, ховаланып гөрүнийән  
гудратлы Гележегимизе хем бадалга берйәр!

**Сәхет.** Доганлар, ханы ене он йылдан... йигрими йылдан... отуз йылдан  
Авазаның нәхили ажайып курорт болжагыны гөз өңүне гетиржек болуң! Бай  
фантазияңызың жылавуны гойберип, арзув эдип, гөвүн йүвүрдиң!.. Ак  
мермерден гурлан мүңлерче көшки-сарайлар... биналар... ымаратлар...  
эмели дерялар, эмели көллер багы-боссана бүренип отыр, билбиллер  
сайрашып, мүң дүрли гушлар ках-ках уряр! Мүңлерче гектар ботаники баг  
гөрөнлериң аклыны хайран кыляр!..

**Гүлрух.** Авазаның сувунда мүңлерче-мүңлерче ак елкенли гайыклар, ак  
яхталар умманың ак гувлары ялы йүзүшип йөрлер!..

**Бабыр ага.** Хер йылда йигрими-отуз миллион дүнийә жаханкешделери адам  
элинің гудраты билен земинде дөрән учмаха хайран галып, олар Авазада  
түркмен мәхрине, түркмен достлугына, түркмен доганлыгына, түркмен  
Гудратына душарлар!

**Сәхет.** Перишде ялы гожалар, мәхрибан эжелер яңадан жахыллыгы билен  
душарлар!

**Бегназар ага.** Жахыллар йигделип, яш новжуван боларлар. Яш новжуванлар  
болса Авазада ышка-сөйгә саташарлар!

**Хажат эже.** Аваза саглыкдыр, сападыр, шатлык-шовхун, жана мелхем  
шипладыр!



**Эсенаман ага.** Ынха, шонда кўлли адамзат бедиян чөлде дүнийэниң курортларының найбашысыны дөреден бейик Президентимиз Гурбангулы Бердимухамедовың Гудратына аперин дийип башыны эгер, земинде деңсиз-тайсыз учмах үчин Аллатагала-да өз эзиз оглундан миннетдар болар!

*Ашык-магшук яшларам сахна гелйәр. Дилбер «Дөвлетли дөвран гелди» диен айдымы айдыр.*

Беркарар Дияр, саңа  
Дөвлетли дөвран гелди!  
Жанлар саңа садага,  
Алламдан перман гелди!

Баглара сейран гелди,  
Калбыма хейжан гелди,  
Жаханы хайран кылып  
Бир ажап заман гелди!

Дагларым лагыл-гөвхер,  
Яйлам ал-яшыл өвсер,  
Дерялам абы-көвсер  
Эшретли эйям гелди!

Галкып дөвлет дарагтым,  
Юрда сыгмаз бай багтым,  
Ак мермерден пайтагтым  
Ёлуңа рован гелди!

Авазам - ышку-хесер,  
Хер бинасы көшге дең,  
Жахан сана кешт эдер  
Жүмлейи-жахан гелди!

Пелпелле аршда рухум,  
Ватандыр сеждегэхим,  
Эмриңден Адыл шахым,  
Дөвлетли дөвран гелди!

**СОҢЫ.**